

Издавач

*Универзитет „Св. Кирил и
Методиј“ - Скопје*



**Уредник на
издавачката дејност на
УКИМ**

*Проф. д-р Никола
ЈАНКУЛОВСКИ,
ректор*

**Уредник на
Универзитетски
гласник**

*М-р Марија Маневска,
генерален секретар*

Лектура
*БЕСТЕЛ ДООЕЛ Скопје
29 Владимир Каваев
1000 Скопје*

Техничко уредување
Зоран Кордоски

СОДРЖИНА

СТАТУТ

на Факултетот за ветеринарна медицина -
Скопје, во состав на Универзитетот „Св.
Кирил и Методиј“ во Скопје3

ОДЛУКА

за давање согласност на Статутот на
Факултетот за ветеринарна медицина во
Скопје24

Врз основа на член 110 а од Законот за високото образование (Сл. весник на РМ бр. 82/2018), како и член 147 од Статутот на Универзитетот „Св. Кирил Методиј“ во Скопје, Наставно-научниот совет на Факултетот за ветеринарна медицина - Скопје, на седницата одржана на 27.8.2019 година, донесе

СТАТУТ

на Факултетот за ветеринарна медицина - Скопје, во состав на Универзитетот „Св. Кирил и Методиј“ во Скопје

И. ОСНОВНИ ОДРЕДБИ

Предмет на уредување

Член 1

Со овој Статут се уредуваат: внатрешната организација, начинот на вршење на високообразовната дејност, органите и телата, овластувањата и начинот на работа и одлучување, студентското организирање, печатот, знаците и другите обележја на Факултетот за ветеринарна медицина - Скопје (во натамошниот текст: Факултетот), како и други прашања што се од значење за вршење на дејноста за која е основан.

За прашањата кои не се регулирани со овој Статут се применуваат одредбите од Законот за високото образование, Статутот и другите акти на Универзитетот „Св. Кирил и Методиј“ во Скопје (во натамошниот текст: Универзитетот).

Статус и основна дејност

Член 2

Факултетот е високообразовна установа како единица во состав на Универзитетот „Св. Кирил и Методиј“ во Скопје.

Факултетот врши високообразовна дејност од прв, втор и трет циклус на студии како и интегрирани студии од прв и втор циклус, научноистражувачка и применувачка дејност во научноистражувачкото подрачје на биотехничките науки односно од научно-истражувачко поле на земјоделски и ветеринарни науки и од полето на медицинските науки и здравство според Меѓународната франскатиева класификација и со нив поврзаните фундаментални области согласно со Меѓународната стандардна класификација на образованието (МСКОБ, ISCED) како и во сите научни полиња што се во врска со основната дејност на Факултетот.

Член 3

Факултетот ја остварува дејноста од член 2 од овој Статут во согласност со Законот, Статутот и со другите акти на Универзитетот.

Назив и седиште

Член 4

Факултетот работи под назив: Република Северна Македонија, Универзитет „Св. Кирил и Методиј“ во Скопје, Факултет за ветеринарна медицина - Скопје.

Скратениот назив на Факултетот е Универзитет „Св. Кирил и Методиј“ - Факултет за ветеринарна медицина.

Називот на англиски јазик е: Ss. Cyril and Methodius University in Skopje, Faculty of veterinary medicine – Skopje, Republic of North Macedonia.

Факултетот може да го користи и името испишано на латински јазик: *Facultas Medicinae Veterinariae Skopje*.

Седиштето на Факултетот е на ул. „Лазар Поп Трајков“ бр. 5-7, Скопје.

Датум на основање

Член 5

Факултетот е основан со одлука на Министерството за образование и физичка култура на 22.10.1991 година и со Одлуката на Владата на Република Македонија, со која на седницата одржана на 31.10.1991 година, таа даде согласност за започнување со работа на ветеринарните студии, како насока, на Земјоделскиот факултет во Скопје, од учебната 1991/1992 година.

Универзитетскиот сенат на Универзитетот „Св. Кирил и Методиј“ во Скопје на својата седница одржана на 14.9.1993 година, донесе одлука за

организирање Факултет за ветеринарна медицина, кој со уписот во судскиот регистар, на 1.1.1994 година стекна својство на правно лице, а со уписот извршен на 18.3.1994 година во регистарот на високообразовни организации, стекна статус на високообразовна организација.

Со Одлука на Владата на Република Македонија (Службен весник на Република Македонија бр. 68/2003 и 75/2003), Ветеринарниот институт во Скопје, од 1.3.2004 година се присоединува кон Факултетот за ветеринарна медицина во Скопје.

Овластувања, права, обврски и одговорности на Факултетот

Член 6

Факултетот има овластувања, права, обврски и одговорности согласно со Статутот на Универзитетот, законот и овој Статут.

Веб-страница на Факултетот

Член 7

Факултетот има веб-страница на македонски и на англиски јазик на која задолжително се објавуваат:

1. Статутот на Факултетот (со сите измени и дополнувања) и другите акти со кои се уредуваат внатрешните односи;
2. решението за акредитација на секоја студиска програма одделно и решение за почеток со работа за секоја студиска програма одделно;
3. актот за систематизација;
4. деловникот за работа на Наставно-научниот совет;
5. правилникот за плати и надоместоци на единицата;
6. извештај и одлука за последен избор во звање за секој наставник и соработник објавен во Билтенот;
7. распоредот на работни задачи за тековната учебна година, најдоцна 10 дена пред почетокот на учебната година;
8. завршна сметка, најдоцна во рок од 10 дена од денот на усвојувањето;

9. годишен извештај, најдоцна во рок од 10 дена од денот на усвојувањето;
10. прифатени теми за изработка на специјалистички трудови, најдоцна во рок од 10 дена од денот на прифаќањето;
11. прифатени теми за изработка на магистерски трудови, најдоцна во рок од 10 дена од денот на прифаќањето;
12. прифатени теми за изработка на докторски трудови, најдоцна во рок од 10 дена од денот на прифаќањето;
13. докторските дисертации;
14. Етичкиот кодекс;
15. каталог на услуги;
16. информации за студентите;
17. тековни активности;
18. друго.

Деканатската управа донесува акт за изгледот на веб-страницата, за информациите кои ќе се објавуваат, одговорни лица за доставување и за објавување на информациите и сл.

II. АКАДЕМСКА ЗАЕДНИЦА И АВТОНОМИЈА

Член 8

Лицата избрани во наставно-научни, научни и соработнички звања на Факултетот и студентите на Факултетот се членови на академската заедница.

Редовните професори остануваат членови на академската заедница и по пензионирањето.

Правата и обврските на членовите на академската заедница се уредуваат со Етичкиот кодекс на Универзитетот.

Членовите на академската заедница се должни да се придржуваат на одредбите на Етичкиот кодекс на Универзитетот.

Член 9

Факултетот својата дејност ја врши врз принципот на академска автономија.

Одредбите за автономијата утврдени со закон и со Статутот на Универзитетот соодветно се применуваат и за Факултетот.

Член 10

Факултетот ќе се грижи за спроведување на политиките на еднаквост, недискриминација и инклузија, во согласност со законот, Статутот на Универзитетот и овој Статут, преку телото за еднаквост, инклузија и недискриминација (ЕНИ) на Универзитетот.

Поднесените претставки можат да се засноваат најмалку на основите наведени во Статутот на Универзитетот.

Во случај на констатирана повреда на правото, телото определува соодветни мерки за санирање на состојбата и/или санкции.

III. ПЕЧАТ, ЗНАЦИ И ДРУГИ ОБЕЛЕЖЈА**Печат****Член 11**

Факултетот има печат со тркалезна форма во кој во средината е грбот на Република Северна Македонија и натпис во два реда. Во надворешниот ред: Универзитет „Св. Кирил и Методиј“ во Скопје, Факултет за ветеринарна медицина - Скопје, а во внатрешниот ред: Република Северна Македонија.

Овој печат се употребува за архивското работење на Факултетот.

Штембил**Член 12**

Штембилот на Факултетот е правоаголен и на него е испишан следниов текст: Република Северна Македонија, Универзитет „Св. Кирил и Методиј“, Факултет за ветеринарна медицина, број __, __/__ година, Скопје.

Штембилот се употребува за архивското работење на Факултетот.

Знаци и други обележја**Член 13**

Факултетот има свој амблем, знаме, инсигнии за деканот и одори.

Изгледот на амблемот на Факултетот е во тркалеста форма со следниот латински текст: *Facultas Medicinae Veterinariae Skopje* испишан во круг, а во средината на кругот е втисната медицинска игла околу која е извртена змија. Змијата и иглата лежат на буквите V и M (со значење: ветеринарна медицина).

Амблемот ја симболизира дејноста на Факултетот за ветеринарна медицина.

Амблемот се употребува, на инсигниите на деканот, уверенијата, плакетите, меморандумите, изданијата и рекламните материјали, како и во други случаи.

Изгледот на знамето на Факултетот е со бела боја со димензии 100x180 cm. Во средината е втиснат амблемот на Факултетот во форма опишана во ставот 2 од овој член.

Знамето може да биде изработено и во помали димензии.

При употреба на знаците и другите обележја на Факултетот истовремено се употребуваат и знаците и обележјата на Универзитетот.

Член 14

На Факултетот се установува одора за деканот и за продеканите која е пропишана со акт на Универзитетот.

На Факултетот се установуваат одори и за дипломираните студенти. Одлука за нивниот изглед донесува Наставно-научниот совет на Факултетот.

Одората се носи при промоции, прослави и други свечености на Факултетот и Универзитетот, како и при претставување на Факултетот на меѓуниверзитетски и меѓународни средби, согласно со актите на Универзитетот.

Член 15

Факултетот има свои инсигнии кои ги утврдува Наставно-научниот совет, согласно со Статутот на Универзитетот.

Изгледот на инсигниите за деканот е: грбот на Универзитетот, делот што ги симболизира словенската писменост и култура како и две обележја на Факултетот – лого на Факултетот.

Ден на Факултетот, награди и признанија**Член 16**

Ден на Факултетот е 14 ноември, денот на Светите Кузман и Дамјан кои добиле дар за исцелување на разни болести.

Денот се одбележува на свечен начин, секоја година.

Член 17

По повод јубилеи и други значајни настани, како и на промоции, Факултетот доделува награди, признанија и сл.

Критериумите за наградување и видот на наградите и признанијата ги утврдува Наставно-научниот совет.

IV. ДЕЈНОСТ НА ФАКУЛТЕТОТ

Член 18

Факултетот ја организира и ја остварува високообразовната, научноистражувачката и применувачката високостручна дејност како единствен процес. Во вршењето на високообразовната, научноистражувачката и применувачката високостручна дејност, Факултетот:

1. го планира остварувањето и развојот на своите дејности во рамките на Универзитетот за кои е основан во согласност со буџетските средства од самофинансирачките активности, донации и слично;
2. врши високообразовна, научноистражувачка и применувачка дејност во една или повеќе сродни, односно меѓусебно поврзани научни и стручни дисциплини, во една или во повеќе сродни области во рамките на Универзитетот, а по овластување, и надвор од рамките на Универзитетот и се грижи за нивниот развој;
3. организира и спроведува специјализации;
4. остварува меѓународна соработка со сродни високообразовни и научни установи согласно со Статутот на Универзитетот и овој Статут;
5. организира конгреси, симпозиуми и други научни и стручни собири, како и теренска и клиничка настава и практика во земјата и странство согласно со Статутот на Универзитетот и овој Статут;
6. во рамките на интегрираниот библиотечно-информациски систем на Универзитетот, ја организира работата на библиотеката и остварува библиотечно-информациска и документациона дејност;
7. издава уверенија и други документи за завршени студии и други видови

образование, според условите утврдени со Статутот на Универзитетот, како и други документи за статусот на студентот во текот на студирањето;

8. организира форми и видови на активности за зачувување и унапредување на здравјето и благосостојбата на животните, животната и работната средина со примена на стручни мерки, активности и постапки;
9. издава документи врз основа на јавни овластувања и врз основа на продавање научни и стручни услуги и производи;
10. предлага и презема мерки за унапредување и заштита на стандардот на студентите и вработените;
11. остварува различни форми за надградување, продлабочување или проширување на знаењата и континуирано образование во согласност со актите на Универзитетот;
12. разменува научни и стручни услуги и производи со домашни и странски физички и правни лица;
13. врши дејности по основ на јавни овластувања во областа на ветеринарната медицина и безбедноста на храната и ветеринарното јавно здравство;
14. организира стручна и административна служба во согласност со актите на Универзитетот;
15. врши издавачка дејност во согласност со актите на Универзитетот;
16. се грижи и презема мерки за усовршување на кадрите што изведуваат високообразовна и научноистражувачка дејност и за кадрите во стручната и административна служба;
17. реализира домашни и меѓународни проекти во согласност со актите на Универзитетот;

18. се грижи и презема мерки за тековно и инвестиционо одржување на објектите и имотот;
19. ги уредува формите на стручно и професионално усовршување;
20. води евиденции согласно со Правилникот за водење евиденции за високото образование;
21. врши и други работи утврдени со закон, со Статутот и со другите акти на Универзитетот.

V. ВНАТРЕШНА ОРГАНИЗАЦИЈА НА ФАКУЛТЕТОТ

Член 19

За вршење на својата дејност, Факултетот може да ги основа следниве внатрешни организациони единици: институти, катедри, лаборатории, центри, универзитетска ветеринарна болница, библиотека, стручна и административна служба и др.

Институти

Член 20

Институтите се основни внатрешни наставно-научни организациони единици на Факултетот за изведување на високообразовна, научноистражувачка и применувачка дејност.

Во рамките на институтите се основаат катедри, лаборатории и центри кои припаѓаат на соодветното научноистражувачко поле.

Членови на институтот се наставниците, научниот кадар и соработниците кои се во работен однос на Факултетот, стручните соработници и други лица во работен однос кои вршат работа поврзана со високообразовната, научноистражувачката и применувачката дејност по областите што влегуваат во дејноста на институтот.

Член 21

Институтите се формираат за определено научноистражувачко поле за организирање и изведување на наставно-образовна дејност поврзана со соодветното научноистражувачко поле, како и за развојни, применувачки и фундаментални проекти.

Институтот може да се формира и да работи доколку има најмалку 5 наставници и најмалку 5 наставни дисциплини - предмети.

Припадноста на вработените наставници, научни работници и соработници (наставен и научен кадар) кон одреден институт се утврдува врз основа на наставно-научната област на која се избрани.

Работата во институтот се одвива на стручен колегиум.

Стручниот колегиум, во смисла на овој Статут, го сочинуваат лицата избрани во наставно-научни, научни и соработнички звања.

Член 22

Стручниот колегиум:

1. се грижи за стручната работа на институтот;
2. дава мислење и предлози до раководителот на институтот во поглед на организацијата на работата и условите за работа и развој на дејноста;
3. ја разгледува потребата и дава мислење за стручно усовршување на вработените на институтот;
4. му ги предлага на раководителот на институтот потребите за набавка на лабораториски потрошен материјал, опрема, хемикалии, китови и реагенси и друг потрошен материјал кои се потребни за вршење на дејноста на институтот;
5. врши и други работи по барање на раководителот на институтот;
6. врши и други стручни работи утврдени со закон, другите прописи и општите акти на Факултетот.

Член 23

Институтите се основаат, се припојуваат и се делат во согласност со потребите на наставно-образовната, научноистражувачката и применувачка дејност, за што одлучува Наставно-научниот совет на Факултетот.

Член 24

Институтите во рамките на својата дејност:

1. остваруваат наставно-образовна, научноистражувачка и применувачка дејност;

2. соработуваат при подготвувањето на студиските програми и програмите за истражувачката работа;
3. ги разгледуваат прашањата и проблемите кои настануваат при реализирањето на студиските програми и ја насочуваат, усогласуваат високообразовната, научноистражувачката и применувачка дејност;
4. организираат и остваруваат применувачка дејност;
5. изведуваат стручни, советувачки и други применувачки услуги;
6. се грижат за пренесувањето на научноистражувачките достигнувања и новите знаења во наставно-образовниот процес и за нивното вклучување во студиските програми во сите циклуси на студии;
7. развиваат современи педагошки методи;
8. се грижат за создавањето на подмладок;
9. се грижат за стручното и за научното усовршување на наставно-научниот и научниот кадар и соработниците;
10. го поттикнуваат вклучувањето на студентите во научноистражувачката работа;
11. ги проучуваат можностите и формите на пренесување на научноистражувачките резултати во практиката;
12. предлагаат учебници, учебни помагала и стручна литература;
13. предлагаат членови на рецензентски комисии преку катедрите;
14. вршат самоевалуација на работата на институтот и неговите членови;
15. организација, подготовка и изведување на теоретската, лабораториската, практичната и теренската настава според студиската програма;
16. вршат и други работи утврдени со овој Статут.

Член 25

На Факултетот се основани и функционираат институти како основни наставно-научни организациони единици со катедри, лаборатории, центри и приемни одделенија.

Универзитетска ветеринарна болница е внатрешна единица на Факултетот која се основа за унапредување и координација на стручно-клиничката работа на катедрите, лабораториите и центрите од клиничките области на основните наставно-научни организациони единици на Факултетот.

Во рамките на Ветеринарниот институт се организирани следниве:

а/ Катедри

- Катедра за хигиена на животните и заштита на животната средина
- Катедра за микробиологија и имунологија
- Катедра за паразитологија и паразитни заболувања
- Катедра за патолошка морфологија и судска медицина
- Катедра за патофизиологија
- Катедра за внатрешни болести на фармски животни
- Катедра за внатрешни болести на миленици и копитари
- Катедра за визуелни дијагностички методи
- Катедра за заразни болести и епидемиологија
- Катедра за биологија и патологија на пчели, риби и ловен дивеч
- Катедра за болести кај птиците

б/ Лаборатории

- Лабораторија за хигиена на животните и заштита на животната средина
- Лабораторија за микробиологија
- Лабораторија за патологија и патохистологија
- Лабораторија за патофизиологија
- Лабораторија за паразитологија и паразитни заболувања
- Лабораторија за серологија
- Лабораторија за молекуларна дијагностика
- Лабораторија за ТСЕ
- Лабораторија за дијагностика на беснило

- Лабораторија за дијагностика на болести кај риби, пчели и ловен дивеч
 - Кабинет за визуелна дијагностика
 - в/ Центри**
 - Центар за зоонози
 - г/ Приемно одделение**
- Во рамките на Институтот за храна се организирани следниве:
- а/ Катедри**
 - Катедра за хемија
 - Катедра за биохемија и биологија на клетка
 - Катедра за безбедност на храна и ветеринарно јавно здравство
 - Катедра за исхрана на домашните животни
 - Катедра за фармакологија и токсикологија
 - Катедра за ветеринарна економија, менаџмент и биостатистика
 - Катедра за управно ветеринарство
 - б/ Лаборатории**
 - Лабораторија за аналитичка хемија на храна и храна за животни
 - Лабораторија за биохемија, клиничка биохемија и биологија на клетка
 - Лабораторија за микробиологија на храна и храна за животни
 - Лабораторија за квалитет на сурово млеко
 - Лабораторија за резидуи и контаминенти
 - Лабораторија за молекуларна анализа на храна и генетски модификувани организми
 - Лабораторија за фармакологија и токсикологија
 - в/ Центри**
 - Центар за несакани дејства и информирање за ветеринарно-медицински препарати
 - Центар за едукација за безбедност на храната и ветеринарно јавно здравство
 - г/ Приемно одделение**

Во рамките на Институтот за репродукција и биомедицина се организирани следниве:

- а/ Катедри**
- Катедра за функционална морфологија
- Катедра за одгледување на животни
- Катедра за репродукција
- Катедра за хирургија, ортопедија и офталмологија
- б/ Лаборатории**
- Лабораторија за пластинација
- Лабораторија за хистологија и ембриологија
- Лабораторија за проценка на благосостојба на животни
- Лабораторија за генетски истражувања на животните
- Лабораторија за производство, криоконзервирање и контрола на семе од домашни животни
- Лабораторија за асистирана репродукција
- в/ Центри**
- Центар за вештачко осеменување
- Центар за благосостојба на животните

Во рамките на Универзитетската ветеринарна болница работат:

- Клиника за домашни миленици, егзотични животни и копитари
- Клиника за фармски животи

Член 26

Со институтот раководи раководител кој е наставник од соодветниот институт. Раководителите на институтите се избираат со мандат од 3 години, со право за еден реизбор.

Предлог за кандидат за раководител на Институтот дава деканот од редот на вработените избрани во наставно-научно звање во соодветниот Институт.

Исто така, секое лице избрано во наставно-научно звање може да поднесе апликација преку архивата на Факултетот за кандидат за раководител на институт.

Раководител на институт се избира на тајни и непосредни избори, од страна на членовите на институтот на стручен колегиум.

За да се избере раководител на институт, треба да присуствуваат 2/3 од членовите на стручниот колегиум.

Избран е оној кандидат кој добил мнозинство гласови од присутните со тајно гласање што го спроведува комисија составена од три члена.

Деканот донесува одлука за избор на раководител на институт со која го констатира изборот.

Деканот нема право да именува кандидат ако лицето не ги исполнува условите утврдени со актите на Универзитетот, Факултетот и со овој Статут, ако е сторена повреда на постапката за неговото предлагање, ако извршил повреда на угледот на Универзитетот и на единицата и ако неговата работа е во спротивност со актите на Универзитетот и на Факултетот.

Член 27

Доколку институтот не избере раководител до денот на истекот на мандатот на постојниот раководител, деканот назначува в.д. раководител за време до 3 месеци, кој треба да ја спроведе постапката за избор на раководител во рок од 15 дена.

Во случај на предвремен престанок на мандатот на раководителот, деканот во рок од 7 работни дена спроведува постапка за избор за нов раководител.

Ако не се избере раководител, се применува одредбата од ставот 1 на овој член.

Член 28

Во отсуство на раководителот, го заменува заменик-раководител на Институтот, но не подолго од 3 месеци.

Заменик на раководителот е член на институтот од редот на вработените во наставно-научно звање кој се потврдува од деканот по предлог на раководителот на институтот.

По истекот на рокот од ставот 1 на овој член, се спроведува постапка за избор на нов раководител.

Член 29

На раководителот на институтот му престанува функцијата пред истекот на мандатот во следниве случаи:

- ако поднесе оставка;
- ако биде разрешен;
- ако му престанал работниот однос;
- во други случаи утврдени со закон.

Во случаите од ставот 1, алинеи 1 и 3, со записник се констатира дека на раководителот му престанал мандатот.

Деканот донесува одлука со која се констатира престанок на мандатот.

Член 30

Раководителите за својата работа одговараат пред деканот.

Доколку раководителот е разрешен, деканот назначува в.д. раководител, за време до 3 месеци.

Изборот на нов раководител на местото на разрешениот раководител на институт е според постапката утврдена со овој Статут.

За раководител, во повторената постапка, не може да биде предложен разрешениот раководител.

Член 31

Образложена иницијатива за разрешување на раководител на институт можат да поднесат најмалку една третина од вкупниот број членови на стручниот колегиум на институтот.

Иницијативата се доставува до деканот и до стручниот колегиум на институтот, кој со образложена одлука ја прифаќа или ја одбива иницијативата.

Ако се прифати иницијативата, во рок од 15 дена се спроведува постапка за разрешување.

За да се разреши раководител на институт, треба да присуствуваат 2/3 од членовите на стручниот колегиум.

Институтот одлучува за разрешување на раководителот со мнозинство гласови од присутните членови на седницата.

Деканот донесува одлука со која се констатира разрешувањето врз основа на добиен записник од институтот.

Член 32

Раководителот на институтот:

1. ја организира и ја води работата на институтот и е одговорен за навремено извршување на работите од дејноста на институтот;
2. ги свикува и ги води состаноците на стручниот колегиум како и другите состаноци на институтот;

3. се грижи за наставно-образовната и на научноистражувачката работа од областа на институтот;
4. ги извршува одлуките на органите на Факултетот, кои се однесуваат на работата на институтот;
5. ги известува органите на Факултетот за работата на институтот;
6. се грижи за работната дисциплина во институтот;
7. поднесува годишен извештај за својата работа пред институтот и пред деканот;
8. се грижи за состојбата на просторот и опремата што ги користи институтот;
9. се грижи за создавање и развој на научен подмладок;
10. ги известува вработените на институтот за работата на Деканатската управа;
11. врши и други работи што ќе му ги доверат органите на Факултетот.

Катедри

Член 33

Катедрите се формираат за наставни предмети од иста или од сродна научна област, со цел усогласување и развивање на наставно-образовната, научноистражувачката и применувачката дејност.

Катедрата ја сочинуваат наставниците, научните работници и соработниците од иста или од сродна научна област кои се во редовен работен однос на Факултетот.

Катедрите се основаат, се припојуваат и се делат во согласност со потребите на наставно-образовната и научноистражувачката работа.

Во работата на катедрата може да се вклучат и студенти односно демонстратори без право на глас.

Во рамките на катедрите може да се формираат лаборатории.

Член 34

Катедрите во рамките на својата дејност:

1. остваруваат наставно-образовна, научноистражувачка и применувачка дејност;
2. соработуваат при приготвувањето на студиските програми и

програмите за истражувачката работа;

3. ги разгледуваат прашањата и проблемите кои настануваат при реализирањето на студиските програми и ја насочуваат, усогласуваат високообразовната, научноистражувачката и применувачката работа;
4. со научноистражувачката дејност, посебно со фундаменталните истражувања, развиваат научни дисциплини, на кои се темелат студиските програми и научните дисциплини со сродни или интердисциплинарни поврзани области;
5. се грижат за пренесување на научноистражувачките достигнувања и новите знаења во наставно-образовниот процес и за нивно вклучување во студиските програми во сите циклуси на студии;
6. развиваат современи педагошки методи;
7. се грижат за стручното и за научното усовршување на наставно-научниот и научниот кадар и соработниците;
8. предлагаат учебници, учебни помагала и стручна литература;
9. вршат и други работи утврдени со Закон.

Член 35

Катедрата има раководител.

Одредбите што се однесуваат на раководителот на институтот се применуваат и на раководителот на катедрата.

Лаборатории

Член 36

Лабораториите се формираат за практично изведување на наставно-образовната, научноистражувачката и применувачката дејност во рамките на институтите односно за потребите на Факултетот.

Наставно-научниот совет со акт може да формира и други лаборатории за вршење на дејности со јавни овластувања, за потребите и по назначување на надлежен

орган на државната управа, од научните области на делокруг на работење на институтите односно Факултетот.

Со лабораториите раководат раководители од редот на наставно-научните и научните работници кои на предлог на раководителот на Институтот ги назначува и разрешува деканот на Факултетот.

Центри

Член 37

Центрите се формираат заради изведување, организирање и поттикнување на научноистражувачката и наставно-образовната работа, пренесување на употребата на современите методи на работа, сознанијата и достигнувањата.

Центрите можат да вршат применувачка дејност.

Центар може да се формира доколку се обезбедени просторни и други материјални услови пропишани со актот за основање.

Со центрите раководат раководители од редот на наставниците и научните работници кои на предлог на раководителот на Институтот ги назначува и разрешува деканот на Факултетот.

Универзитетска ветеринарна болница

Член 38

Универзитетска ветеринарна болница е внатрешна единица на Факултетот која се основа за спроведување високообразовна, научноистражувачка и применувачка односно клиничка дејност од една или од повеќе гранки на ветеринарната медицина.

Универзитетската ветеринарна болница учествува во едукацијата на кадрите во рамките на студиските и предметните програми, врши здравствена заштита на животни, континуирана едукација, обуки и сл.

За вршење на својата работа, Универзитетската ветеринарна болница го користи наставно-научниот, научниот и соработничкиот кадар од катедрите, лабораториите и центрите на основните внатрешни организациони единици на Факултетот што влегуваат во дејноста на работа на болницата, стручните соработници како и други лица кои се во работен однос на Факултетот.

Листа на ангажирани лица во Универзитетската ветеринарна болница се

утврдува со одлука на Деканатската управа по предлог на раководителот на Универзитетската ветеринарна болница.

Член 39

Со Универзитетска ветеринарна болница раководи раководител кој го назначува деканот од редот на наставниците кои се избрани и работат на клиничките области.

Раководителот на Универзитетската ветеринарна болница може да предложи заменик на раководител од редот на наставниците кои се избрани и работат на клиничките области, кој е овластен во негово отсуство да ги врши сите работи од неговиот делокруг.

Раководителот:

1. ја организира и ја води работата на Универзитетската ветеринарна болница и е одговорен за навремено извршување на стручната и клиничката работа во болницата;
2. ги свикува и ги води состаноците на Универзитетската ветеринарна болница;
3. се грижи за наставно-образовната работа и клиничката практика во болницата;
4. ги извршува одлуките на органите на Факултетот, кои се однесуваат на работата на Универзитетска ветеринарна болница;
5. се грижи за работната дисциплина во Универзитетската ветеринарна болница;
6. поднесува годишен извештај за својата работа пред деканот;
7. се грижи за состојбата на просторот и опремата што ги користи Универзитетската ветеринарна болница;
8. ги известува органите на Факултетот за работата на Универзитетската ветеринарна болница;
9. врши и други работи што ќе му ги доверат органите на Факултетот.

Деканот може го разреши раководителот на Универзитетската ветеринарна болница врз основа на лично барање, за злоупотреба или пречекорување на овластувањата, кога не ги извршува работите и должностите од

своја надлежност и во други случаи утврдени со овој Статут.

Стручна и административна служба

Член 40

Стручните и административните работи ги врши стручната и административна служба на Факултетот како дел од интегрираната Стручна и административна служба на Универзитетот.

Со службата на Факултетот раководи секретар, кој за својата работа е одговорен пред деканот.

Член 41

Секретарот, по предлог на деканот, се избира од страна на Наставно-научниот совет на Факултетот.

Член 42

Секретарот се грижи за правата, обврските и одговорностите од работниот однос на ненаставниот кадар. Доколку единицата нема секретар одлучува деканот.

Секретарот, покрај правата и одговорностите утврдени со актот за систематизација му предлага на деканот решенија во врска со правата, обврските и одговорностите од работниот однос на ненаставниот кадар.

Наставно-научниот совет може да го разреши секретарот на Факултетот по предлог на деканот на Факултетот, доколку во спроведена постапка се утврди дека неговата работа е спротивна на законот, актите на Универзитетот и овој Статут и кога ќе оцени дека не ги врши работите од својата надлежност.

Член 43

Поблиски одредби за организацијата и вршењето на работите во Стручната и административна служба се утврдуваат со актите на Универзитетот и на Факултетот.

Библиотека

Член 44

Библиотеката на Факултетот, како организациона единица во рамките на стручната и административна служба на Факултетот, учествува и дава свој придонес во креирањето на политиката на библиотечното работење во рамките на

интегрираниот библиотечен систем на Универзитетот.

Библиотеката на Факултетот ја собира, ја уредува и ја распоредува научната, студиската и стручната литература и на наставно-научните кадри на соработниците и на студентите им ги дава информациите и знаењата за студиите и за научната работа, ги образува од гледна точка на употребата на библиотечниот фонд и од гледна точка на барањето информации и изработува библиографија за високообразовните наставници и научни работници.

Член 45

Наставно-научниот совет може да донесе одлука за формирање на внатрешна организациона единица на образложен предлог од деканот и на Деканатската управа, за што се спроведува постапка за дополнување на овој Статут, согласно со Статутот на Универзитетот.

VI. ОСНОВАЊЕ ОРГАНИЗАЦИЈА

Член 46

По иницијатива на Факултетот, Универзитетот може да основа друга организација согласно со Статутот на Универзитетот.

Факултетот може да основа друга организација согласно со Статутот на Универзитетот.

VII. ОРГАНИЗИРАЊЕ НА СТУДЕНТИТЕ И УЧЕСТВО НА СТУДЕНТИТЕ ВО УПРАВУВАЊЕТО

Факултетско студентско собрание

Член 47

Факултетското студентско собрание е тело на Факултетот во кое членуваат претставници од студентите од Факултетот, кои ги претставуваат нивните интереси, барања и предлози.

Член 48

Членовите и претседателот на Факултетското студентско собрание се избираат на непосредни, фер и демократски избори со тајно гласање, со мандат од една година и со право за уште еден избор.

Член 49

Изборите од член 48 од овој Статут, со одлука, ги распишува деканот на Факултетот во рок од 30 дена пред нивното одржување.

Во одлуката од став 1 на овој член, деканот именува изборна комисија која ќе ги спроведе изборите за членови на факултетското студентско собрание.

Одлуката се објавува на веб-страницата на Факултетот.

Во изборната комисија членуваат двајца наставници, односно соработници и тројца студенти.

Комисијата од став 3 на овој член избира избирачки одбори/поткомисии составени од двајца студенти и еден наставник, односно соработник за спроведување на изборите.

Член 50

Изборите се спроведуваат во работни денови во текот на неделите за настава во соодветниот семестар.

Член 51

Факултетското студентско собрание брои 12 претставници на студентите.

Кандидатите за претставници во Факултетското собрание се утврдуваат на собири на студентите по години на студии, со тоа што од секоја студиска година/програма се предлагаат кандидати за претставници во Факултетското студентско собрание. Бројот на претставници по години од додипломски студии и од постдипломски и докторски студии се утврдува со Статутот на Факултетското студентско собрание.

Член 52

Право да избираат и да бидат избрани за членови на Факултетското студентско собрание имаат сите студенти на Факултетот, кои се запишани на студии во учебната година/семестар во кој се избира претседателот и Факултетското студентско собрание.

Член 53

Факултетот обезбедува услови за успешно спроведување на изборите за претседател и Факултетското студентско собрание.

Заменик-студентски правобранител**Член 54**

На Факултетот, од страна на Факултетското студентско собрание, се избира заменик-студентски правобранител врз основа на објавен конкурс од редот на студентите од Факултетот, со мандат од две години, без можност за реизбор.

Заменик-студентскиот правобранител постапува по поднесок од страна на студент и по сопствена иницијатива доколку увидел дека е прекршено право на студент од страна на органите на Факултетот или друг член на академската заедница на Факултетот.

Органите на Факултетот, односно членот на академската заедница се должни да ги разгледаат укажувањата на заменик-студентскиот правобранител.

Учество на студентите во управувањето**Член 55**

Претставниците на студентите во органите и телата на Факултетот ги избира Факултетското студентско собрание од редот на редовните студенти на Факултетот.

Претседателот на Факултетското студентско собрание доставува потпишан записник и одлука за извршениот избор од став 1 на овој член и ја доставува до деканот во рок од 3 дена по извршениот избор.

VIII. ОРГАНИ НА ФАКУЛТЕТОТ/ИНСТИТУТОТ**Член 56**

Органи на Факултетот се: Наставно-научен совет, декан и Деканатска управа.

Наставно-научен совет**Член 57**

Наставно-научниот совет на Факултетот е орган на управување и стручен орган.

Член 58

Членови на Наставно-научниот совет се: редовните и вонредните професори и доцентите, кои се во редовен работен однос на Факултетот, како и претставници кои ги избира Факултетското студентско собрание.

Бројот на претставниците од редот на студентите не може да биде помал од 10 % од вкупниот број членови на Наставно-

научниот совет, односно претставува првиот нареден цел број од 10 %. Бројот на студентите во Наставно-научниот совет е променлив во зависност од вкупниот број членови на Наставно-научниот совет.

Мандатот на студентите во Наставно-научниот совет е две години.

Во работата на Наставно-научниот совет учествува и секретарот, без право на одлучување.

Член 59

Претставниците на студентите се избираат од Факултетското студентско собрание.

Промената на бројот на претставниците се констатира при утврдувањето на кворумот на седница на Наставно-научниот совет, односно најмалку еднаш годишно.

Член 60

Присуството на седниците на Наставно-научниот совет е задолжително.

Членовите избрани во комисиите и телата на Наставно-научниот совет имаат право и обврска да учествуваат во нивната работа.

Член 61

Наставно-научниот совет, за студиските програми од втор циклус (постдипломски) студии или специјалистички студии, може да формира наставно-научни колегиуми со кои раководат раководители.

Сродни студиски програми можат да формираат еден наставно-научен колегиум.

Надлежности и одлучување на Наставно-научниот совет

Член 62

Наставно-научниот совет:

1. донесува статут на Факултетот;
2. донесува тригодишна програма за развој и годишна програма за работа;
3. избира декан и му ја доставува одлуката за избор на Сенатот за потврдување,
4. избира продекани;
5. избира членови во Сенатот;
6. му предлага на Сенатот студиски програми;

7. донесува програма за научноистражувачка работа;
8. врши избор во наставно-научни звања: доцент, вонреден професор и редовен професор, во научни звања, во соработнички звања и стручни соработници и демонстратори;
9. предлага број на студенти кои се запишуваат на сите циклуси на студии;
10. донесува одлука за распоред на работни задачи за наставниците и соработниците за секоја академска година;
11. го усвојува финансискиот план и донесува завршна сметка (финансиски годишен извештај) во рамките на единствениот финансиски план на Универзитетот и консолидираната завршна сметка на Универзитетот;
12. му предлага на Универзитетот, односно кога тоа е определено со закон, на основачот, измена или проширување на дејноста во согласност со закон;
13. ги донесува општите акти на Факултетот;
14. донесува мерки за создавање и усовршување на наставно-научниот и уметничкиот подмладок и за работа со особено успешни и талентирани студенти;
15. донесува мерки и одлучува за унапредување на наставната, научноистражувачката и применувачката работа на Факултетот;
16. избира и разрешува секретар на Факултетот;
17. ги избира членовите на комисијата за самоevaluација и донесува упатство за evaluација на Факултетот во согласност со Правилникот за стандардите и постапката за самоevaluација и надворешна evaluација што го донесува Националниот совет за високото

- образование и Упатството на Универзитетот;
18. одлучува за библиотеката, за библиотечно-информацискиот систем и за остварувањето на библиотечно-информациската и документационата дејност, во согласност со Статутот на Универзитетот и овој Статут;
 19. одлучува за организирање на меѓународни собири, симпозиуми, советувања и слично;
 20. одлучува за остварувањето на меѓународната соработка согласно со Статутот на Универзитетот и овој Статут;
 21. ја разгледува иницијативата за предвремено престанување на изборот;
 22. одобрува отсуства од работа на наставниот, научниот и соработничкиот кадар согласно со закон, Статутот на Универзитетот и овој Статут;
 23. обезбедува замена на наставниците и соработниците кои користат платено, односно неплатено отсуство;
 24. утврдува потреба од нови наставници, научни работници и соработници;
 25. распишува конкурс за прв избор во наставно-научни, научни, насловни и соработнички звања и засновање на работен однос на лица кои се избрани за прв пат во соодветното звање, освен за насловните звања;
 26. им дава согласност на наставниците и соработниците за изведување настава на друг факултет;
 27. дава мислење до Сенатот заради добивање согласност наставниците и соработниците од Факултетот да можат да изведуваат настава на друг универзитет;
 28. избира свои претставници во Одборот за соработка и доверба со јавноста;
 29. избира членови на дисциплинската комисија за одговорност на студентите;
 30. по претходно добиено одобрение од Ректорската управа поканува визитинг-наставници, афирмирани научници и стручњаци од практиката;
 31. одлучува за склучување на договори за соработка со странски универзитети согласно со Законот за високото образование;
 32. одлучува за склучување на договори за двојна диплома (double degree) или заедничка студиска програма (joint degree) согласно со Законот за високото образование;
 33. организира различни облици на неформално учење согласно со Законот за високото образование;
 34. избира членови на рецензентски и други комисии;
 35. донесува одлука за започнување на постапката за избор на декан;
 36. формира изборна комисија за спроведување постапка за избор на декан;
 37. донесува деловник за работа на органите и телата на Факултетот;
 38. го разгледува извештајот за работа од заменик-студентскиот правобранител;
 39. на наставникот кој не го исполнува минималниот број на часови при утврдување на наставна дејност за учебната година/семестар со одлуката за распоредот на часовите и наставата (обезбеденост на наставата), му определува (доделува) часови на настава од сродна научна област. Вкупниот број на часови настава, по можност, се распределува рамномерно;
 40. го утврдува составот на Одборот за меѓународна соработка;
 41. ги утврдува координаторите на Телото за контрола на квалитет;
 42. врши и други работи утврдени со закон, Статутот на Универзитетот, со овој Статут и со другите акти на Универзитетот и на Факултетот.

Наставно-научниот совет полноважно одлучува доколку на седницата присуствуваат повеќе од половината од вкупниот број негови членови, а одлуките ги донесува со мнозинство гласови од присутните членови.

За работите од ставот 1, точки 1, 3, 4, 5 и 7 на овој член, Наставно-научниот совет совет може полноважно да одлучува доколку се присутни две третини од вкупниот број негови членови, а одлуката се смета за донесена ако за неа гласало мнозинството од присутните членови на Советот.

Член 63

Наставно-научниот совет одлучува со јавно гласање, освен за работите утврдени со закон и со Статутот на Универзитетот.

За избор и разрешување на: декан, продекани и за избор на сенатори, Наставно-научниот совет одлучува со тајно гласање.

Наставно-научниот совет, со јавно гласање, може да одлучи да се спроведе тајно гласање и за прашања за кои се гласа јавно.

При изборот во наставно-научни, научни и соработнички звања, како и демонстратори, не учествуваат студентите.

Член 64

Седниците на Наставно-научниот совет ги свикнува и со нив раководи деканот на Факултетот.

Во отсуство на деканот, по негово овластување, со седницата на Наставно-научниот совет раководи еден од продеканите.

Деканот е должен да свика седница на Наставно-научниот совет доколку тоа го бара 1/5 од членовите.

Член 65

Факултетот, од редот на наставниците, со тајно гласање избира два претставника во Сенатот на Универзитетот.

Мандатот на членовите на Сенатот на Универзитетот трае три години, со право на уште еден избор.

Избрани се оние кандидати кои добиле мнозинство гласови од присутните членови.

Доколку се пријавени повеќе кандидати и во првиот круг не се избрани кандидати, односно кандидат, гласањето се

повторува, при што секој нареден круг отпаѓа кандидатот што добил најмал број гласови.

Ако во случајот од претходниот став на овој член не се избрани кандидати, односно кандидат, постапката за предлагање се повторува со нови кандидати.

Декан

Член 66

Деканот е раководен орган.

Деканот го застапува и го претставува Факултетот во земјата и во странство, во согласност со Статутот на Универзитетот и овој Статут.

Вршењето на должноста декан е неспоиво со вршењето на друга јавна функција или функција во политичка партија.

Надлежност на деканот

Член 67

Деканот, во рамките на вршењето на својата раководна функција:

1. ги извршува одлуките и заклучоците на Сенатот и ректорот на Универзитетот;
2. ги спроведува овластувањата пренесени од ректорот согласно со Статутот на Универзитетот;
3. ги извршува одлуките и заклучоците на Наставно-научниот совет и на Деканатската управа;
4. се грижи за усогласено вршење на високообразовната, научно-истражувачката и применувачката дејност;
5. ги свикнува седниците на Наставно-научниот совет и на Деканатската управа, го предлага дневниот ред и претседава со нив;
6. ги подготвува и ги предлага актите и материјалите за прашања за кои одлучува Деканатската управа;
7. на Наставно-научниот совет му поднесува предлози на одлуки и заклучоци за прашањата чие разгледување и решавање е во негова надлежност;
8. распишува конкурс за избор на лица избрани во наставно-научни, научни и

- соработнички звања, најрано 7, а најдоцна 6 месеци пред истекот на времето за коешто се избрани;
9. одлучува по барањата на наставниците да не се продолжи рокот за распишување на конкурс за избор во звања за времето поминато на породилно отсуство, боледување подолго од три месеци, како и мирување на работниот однос во случаи определени со закон. Деканот може да одлучи, надлежноста за одлучување по овие барања да ја пренесе на Наставно-научниот совет;
 10. се грижи за реализацијата на Годишниот план за јавни набавки;
 11. ги промовира студентите што завршиле интегрирани студии од прв и втор циклус, како и студентите кои завршиле втор циклус (магистерски и специјалистички) студии и доделува награди;
 12. управува со имотот на Факултетот и се грижи за неговото одржување, во рамките на овластувањата определени со Статутот на Универзитетот и со овој Статут;
 13. покренува образложена иницијатива за предвремен престанок на изборот во звање;
 14. потпишува уверенија и други документи што се издаваат за студентите во текот на студиите и по дипломирањето/магистрирањето/специјализацијата;
 15. одлучува за правата, обврските и одговорностите на наставниот кадар од работниот однос кои не се во надлежност на органите и телата на Универзитетот и Факултетот;
 16. формира постојани и повремени работни тела, за работи од неговата надлежност и утврдува надоместок за нивната работа согласно со актите на Факултетот;
 17. одлучува за барањата на студентите доколку не е поинаку уредено со актите на Универзитетот;

18. врши и други работи согласно со закон, Статутот на Универзитетот и со овој Статут.

Деканот е должен, најмалку еднаш во годината, до Наставно-научниот совет и до ректорот на Универзитетот да поднесува извештај за својата работа.

Деканот е одговорен за законитоста и статутарноста на работата на органите на Факултетот и има право и должност да запре од извршување општ акт и одлука на овие органи за кои смета дека не се во согласност со законот, Статутот на Универзитетот, овој Статут и со другите акти на Универзитетот и на Факултетот и за тоа го известува ректорот, кој донесува одлука по спорното прашање.

За вршење на дел од своите права и обврски, деканот може да овластува одделни продекани.

Избор на декан

Член 68

Деканот се избира од редот на редовните и вонредните професори на Факултетот, а доколку нема редовни и вонредни професори, и од редот на доцентите, за време од три години, со право на уште еден избор, под условите утврдени со Статутот на Универзитетот.

Одлуката за изборот на декан ја потврдува Сенатот.

Член 69

Наставно-научниот совет го врши изборот на декан на седница, со тајно гласање, на начин и во постапка утврдени со Статутот на Универзитетот и овој Статут.

Наставно-научниот совет донесува одлука за започнување на постапката за избор на декан најдоцна шест месеци пред истекот на мандатот на постојниот декан, во која се определуваат роковите и начинот на спроведување на постапката за избор и составот на изборната комисија што ќе ја спроведе постапката за избор во согласност со Статутот на Универзитетот.

Избран за декан се смета оној кандидат кој добил мнозинство гласови од присутните членови на Наставно-научниот совет.

Престанок на функцијата декан**Член 70**

На деканот, функцијата му престанува и пред истекот на мандатот:

1. ако поднесе оставка од функцијата за којашто е избран;
2. ако настане трајна спреченост за вршење на функцијата;
3. ако е разрешен од страна на Наставно-научниот совет на Факултетот;
4. ако Сенатот ја потврди одлуката за суспензија на деканот од страна на ректорот;
5. во други случаи определени со закон и со Статутот на Универзитетот.

Ако на деканот му престане функцијата пред истекот на времето за кое е избран, ректорот именува в.д. декан согласно со Законот за високото образование.

Член 71

Ако Наставно-научниот совет не го прифати извештајот за работата на деканот, се смета дека е разрешен на истата седница и се известува ректорот да именува вршител на должноста декан.

Одредбата од претходниот став се применува и во случаите кога мандатот на деканот престанал во други случаи утврдени со член 70 од овој Статут.

Деканот кој е разрешен има право на приговор до Сенатот во рок од 8 дена од денот на разрешувањето.

Одлуката на Сенатот по приговорот е конечна.

Продекани**Член 72**

За вршење на дел од своите права и обврски, деканот може да ги овластува продеканите. Продеканите вршат работи што ќе им ги определи деканот за области од дејноста на Факултетот.

Член 73

Факултетот има 3 продекани, кои ги предлага деканот:

- продекан за настава,
- продекан за наука и меѓународна соработка и
- продекан за финансии

Член 74

Продеканите се избираат од страна на Наставно-научниот совет, по предлог на новоизбраниот декан.

Гласањето за избор на продекани се спроведува на ист начин како за избор на декан.

Продеканите се избираат од редот на редовните и вонредните професори и доцентите.

Мандатот на продеканите, по правило, е три години со право на уште еден избор.

Член 75

Продеканите за својата работа одговараат пред деканот и пред Наставно-научниот совет.

Деканот може да поднесе предлог до Наставно-научниот совет за разрешување на некој од продеканите во случај ако тој со своето работење битно го нарушил работењето на Факултетот, ја злоупотребил својата функција, не ја извршува или несовесно ја извршува функцијата на која е избран, или на лично барање од продеканот. Деканот назначува в.д. продекани за време најмногу до шест месеци.

Член 76

Вршењето на должноста продекан е неспоиво со вршењето на друга јавна функција или функција во политичка партија.

Продеканот истовремено не може да биде и раководител на Институт.

Со престанок на мандатот на деканот престанува функцијата (мандатот) на продеканите.

В.д. деканот може да назначи в.д. продекани.

Деканатска управа**Член 77**

Деканатската управа е орган на управување на Факултетот. Деканатската управа брои 8 члена.

Деканатската управа ја сочинуваат: деканот, продеканите, претставник од Факултетското студентско собрание и раководителите на институтите.

Во работата на Деканатската управа учествува и секретарот на Факултетот, без право на одлучување.

Член 78

Деканатската управа, во рамките на својата надлежност:

1. се грижи за остварувањето на дејноста и развојот на Факултетот и за односите со пошироката општествена заедница и државните органи;
2. донесува акти и го следи нивното извршување, освен актите кои се во надлежност на Наставно-научниот совет;
3. ги подготвува и ги предлага актите и материјалите за прашања за кои одлучуваат Наставно-научниот совет и деканот;
4. одлучува по предлозите од Наставно-научниот совет;
5. донесува одлуки за меѓународни проекти;
6. одлучува за барањата на вработените доколку не е поинаку уредено со актите на Универзитетот;
7. донесува план за јавни набавки;
8. донесува одлуки за јавни набавки што се во надлежност на органот на управување, согласно со Законот за јавните набавки и актите на Универзитетот;
9. одлучува по жалба на студентите против одлуките на деканот;
10. формира разни комисии, одбори и тела;
11. презема мерки за подобрување на работната дисциплина на Факултетот;
12. одлучува за правата од работен однос во втор степен;
13. усвојува извештај за попис;
14. врши и други работи определени со овој Статут.

Член 79

Деканатската управа работи на седници. Деканатската управа ја свикува и на седниците претседава деканот.

Деканатската управа може да работи доколку на седницата се присутни повеќе од половината од вкупниот број членови.

Одлуките се сметаат за донесени доколку за нив гласале повеќе од половината од членовите на Деканатската управа.

IX. СТРУЧНИ ТЕЛА НА ФАКУЛТЕТОТ**Наставно-научен колегиум на студиска програма за специјалистички студии****Член 80**

За организирање на специјалистички студии, за секоја студиска програма, се формира наставно-научен колегиум на студиска програма (во натамошниот текст: колегиум).

Колегиумот има права и обврски кои се уредени со актите на Универзитетот и со овој Статут.

Колегиумот го сочинуваат наставниците и научните работници кои изведуваат настава по предметите кои се утврдени со студиската програма.

Член 81

Колегиумот:

1. му предлага на Наставно-научниот совет услови и критериуми за запишување студенти на специјалистички студии и за селекција на кандидатите;
2. доставува предлог до Наставно-научниот совет за условите за запишување на кандидатите кои имаат завршено студиски програми на други факултети;
3. се грижи за реализација на постапката за пријавување и за селекција на кандидатите во согласност со условите од конкурсот;
4. расправа по приговори/жалба во врска со уписот и носи одлуки по нив;
5. поднесува до Наставно-научниот совет извештај за бројот на запишани студенти по студиски програми;
6. ја подготвува и ја спроведува постапката за пријава, одбрана и оцена на специјалистички труд;
7. ги подготвува точките од дневниот ред на седниците на Наставно-научниот совет кои се однесуваат на постапката за пријавување, оцена и одбрана на специјалистичките трудови и ги доставува до директорот;

8. доставува мислење до Наставно-научниот совет за подобност на пријавена тема за изработка на специјалистички труд;
9. на Наставно-научниот совет му предлага наслови на темите на специјалистичките трудови;
10. на Наставно-научниот совет му предлага ментори на кандидатите;
11. на Наставно-научниот совет му предлага комисији за оцена и одбрана на специјалистичките трудови;
12. доставува предлог до Наставно-научниот совет за воведување нови студиски програми и за измени и дополнувања на постоечките студиските програми;
13. врши и други работи по барање на деканот и Наставно-научниот совет.

Раководител на колегиумот

Член 82

Со колегиумот раководи раководител. Колегиумот го избира раководителот од редот на своите членови.

Раководителот на колегиумот се избира со мандат од 3 години, со можност за реизбор.

Раководителот:

1. ја организира и ја раководи работата на колегиумот;
2. ги подготвува, свикува и ги води седниците на колегиумот;
3. се грижи за редовно извршување на работите кои произлегуваат од надлежноста на колегиумот;
4. ги известува органите на Факултетот за работата на колегиумот;
5. ги спроведува одлуките, заклучоците и другите акти на колегиумот;
6. ги потпишува записниците од седниците на колегиумот;
7. врши и други работи што произлегуваат од надлежноста на колегиумот и по барање на Наставно-научниот совет и деканот.

Член 83

Одредбите од овој Статут за колегиумот и раководителот соодветно се применуваат и за втор циклус (постдипломски) студии доколку се организираат.

За прашањата за кои одлучува Наставно-научниот совет, предлозите и мислењата на колегиумот се доставуваат до Наставно-научниот совет во функција на одлучувањето, а Наставно-научниот совет нема обврска да ги прифати.

Одбор за меѓународна соработка

Член 84

Одборот за меѓународна соработка се формира за развој и унапредување на меѓународна соработка со други Факултети за ветеринарна медицина и сродни високообразовни и научни институции од Европа и пошироко односно за поврзување на научните потенцијали на Факултетот со стопанството.

Основните активности на Одборот за меѓународна соработка вклучуваат:

1. вклучување на студентите во научноистражувачките активности на Факултетот;
2. овозможување на пристап до научноистражувачка литература;
3. промовирање на меѓународната видливост на наставно-научниот профил на наставниците, научниот кадар и соработниците;
4. обезбедување на зголемено ниво на консултативни и кооперативни активности во насока на подобар пристап до фондовите за истражување пред сè на меѓународната сцена;
5. унапредување на можноста за размена на наставно-научниот, научниот и соработничкиот кадар и студенти;
6. помага во реализацијата на студиските престои во странство на наставно-научниот, научниот и соработничкиот кадар на Факултетот односно помага при престојот на странски наставници, афирмирани научници, визитинг професори и студенти на Факултетот;
7. помага во реализацијата на меѓународните проекти;
8. помага во организацијата на меѓународните собири;
9. врши други надлежности поврзани со унапредување на меѓународната соработка на Факултетот.

Со Одборот за меѓународна соработка раководи продеканот за наука и меѓународна соработка.

Составот на Одборот за меѓународна соработка се утврдува со одлука на Наставно-научен совет на Факултетот.

Тело за контрола на квалитет

Член 85

Тело за контрола на квалитет се формира за развој, унапредување и следење на квалитетот на високообразовната, научноистражувачката и применувачката дејност на Факултетот.

Основните активности на телото за контрола на квалитет вклучуваат:

1. поттикнување на развојната компонента на дејностите на Факултетот во склад со меѓународните и националните норми и критериуми;
2. советувања и давање на насоки на дејствување на органите на управување на Факултетот со цел обезбедување на контрола на квалитет;
3. развивање на индикатори за прогрес на квалитет;
4. врши други надлежности поврзани со примена на мерки за унапредување на контрола на квалитетот.

Телото за контрола на квалитет се состои од:

- координатор за ИСО 17025 кој е назначен од редот на наставниците и научните работници и е одговорен за унапредување на применувачката дејност на Факултетот.
- координатор за ЕАЕВЕ кој е назначен од редот на наставниците и е одговорен за унапредување на високообразовната и научноистражувачката дејност на Факултетот.
- координатор за ЕКТС кој е назначен од редот на наставниците и е одговорен за организација на наставата на Факултетот.

Координаторите се утврдуваат со одлука на Наставно-научен совет на Факултетот.

Координаторите поднесуваат годишен извештај за својата работа пред органите на управување на Факултетот.

Одбор за соработка и доверба со јавноста

Член 86

За да оствари соработка и доверба со јавноста, деловната заедница, професионалните комори и со други институции и здруженија на граѓани од подрачјето во кое ги врши високообразовната дејност и научноистражувачката работа, како и за да оствари јавност и одговорност во вршењето на дејноста од јавен интерес, Факултетот формира факултетски и одбор за соработка и доверба со јавноста.

За член на одборот за соработка и доверба со јавноста не може да биде избрано лице кое согласно со одредбите од Законот за установите не може да биде член на орган на управување на установа.

Одборот за соработка и доверба со јавноста брои 5 члена и тоа:

- 2 члена избира Наставно-научниот совет од редот на наставниците на Факултетот
- 1 член Собранието на Република Македонија;
- 1 член од Ветеринарната комора на Република Северна Македонија;
- 1 член од Агенцијата за храна и ветеринарство.

Мандатот на членовите на Одборот за соработка и доверба е три години, со право на повторен избор.

Одборот има советодавна улога и ќе дава препораки и совети во врска со студиските програми, научноистражувачките и апликативните проекти, ангажирање на визитинг наставници, афирмирани научници и стручњаци од праксата, континуирано учење, соработка на единицата со стопанството, одржување на настани и други прашања поврзани со улогата и придонесот на Факултетот.

Центар за кариера

Член 87

На Факултетот се формира Центар за кариера согласно со актите на Универзитетот.

Составот, организацијата, делокругот, начинот на работа и други прашања од значење за работата на Центарот за кариера се утврдуваат со актот за негово основање.

Заради остварување континуитет во соработката со дипломираните студенти на сите циклуси на студии, во рамките на Центарот се основа одбор за поддршка (алумни). Одборот за поддршка има основна цел да ги продолжи контактите и да воспостави соработка со студентите што завршиле студии на Факултетот со цел развој на ветеринарната дејност.

Работата на Одборот за поддршка е усогласена со работата на Центарот за кариера на Факултетот.

X. ПРИМЕНА НА АКТИТЕ НА УНИВЕРЗИТЕТОТ

Член 88

Одредбите од Статутот и другите акти на Универзитетот, со кои се регулираат високообразовната дејност, наставно-научните и соработничките звања, студентите, самоевалуацијата, финансирањето на дејноста и имотот на Факултетот, издавачката дејност, за вршење на стручните и административните работи и др., соодветно се применуваат во работењето на Факултетот.

XI. ДЕЛОВНИЧКИ ПРАШАЊА

Член 89

Начинот на работа (деловнички прашања) на Наставно-научниот совет, Деканатската управа, работните и стручните тела и комисији, како и на организационите единици се утврдени со деловник.

XII. СТУДИИ

Член 90

Факултетот организира студии од сите циклуси на студии согласно Закон за високото образование.

Член 91

Наставните обврски се состојат од: предавања, аудиториски и лабораториски вежби, семинари (работа во помали групи), изработка на семинарски трудови, проекти, самостојно учење (изработка на домашни работи), клиничка и теренска настава, клиничка и теренска практика, консултации,

континуирани проверки и испити, во обем утврден со студиската програма.

Член 92

За секој предмет што се предава треба да постои објавен учебник, скрипта или умножени предавања на македонски јазик.

Ако учебникот, односно учебното помагало не ја покрива целата предметна програма, тогаш должност е на наставникот, на почетокот на семестарот, на студентите да им ја стави на располагање разликата на необјавени предавања во вид на умножени предавања.

За секој предмет од кој се изведуваат лабораториски вежби, теренска и клиничка настава треба да постои формулар за изведување на практичната настава.

Програми за стручно и професионално усовршување

Член 93

На Факултетот можат да се организираат различни програми на стручно, односно професионално усовршување во рамките на концептот на доживотно учење согласно со закон, Статутот и другите акти на Универзитетот.

Со одлуката за организирање на студии од став 1 на овој член се уредуваат условите за запишување, следење и завршната проверка на знаење на лицата што ги посетувале овие програми, како и цената што ја плаќаат за нивна посета.

Покрај програмите од став 1 на овој член, Факултетот може да организира различни облици на неформално учење согласно со закон. Одлука донесува Наставно-научниот совет, по предлог на Деканатската управа.

Промоција на завршени студенти

Член 94

На Факултетот, најмалку еднаш во текот на годината, се врши промоција на студентите што дипломирале, магистрирале односно специјализирале.

Дипломите и наградите на најдобрите дипломирани студенти ги доделува деканот на Факултетот, на свеченост.

XIII. ОТСУСТВО ОД РАБОТА**Член 95**

На наставниците, научните работници и на соработниците вработени на Факултетот, на секои пет години може да им се одобри платено отсуство во траење до една година, односно неплатено отсуство во траење до три години заради стручно, односно научно усовршување во соодветната научна област или за престој на високообразовна или научна установа со статус во наставно-научно или научно звање.

Лицата што користат платено отсуство во траење од една година можат да користат и неплатено отсуство уште две години.

Наставно-научниот совет одлучува за отсуството од став 1 на овој член на предлог од институтот каде што припаѓа наставникот, односно соработникот, во кој предлог се наведува дека е обезбедена замена.

Правото на платено, односно неплатено отсуство се користи согласно со програма која на предлог на лицата од став 1 на овој член ја донесува Наставно-научниот совет.

Предлогот од став 4 на овој член содржи: област на усовршување, односно истражување, времетраење, очекувани резултати, назив на установата и сл.

Член 96

Лице избрано во наставно-научно/научно звање на шест години извршена

работа има право на продлабочување на усовршувањето на подрачјето кое е предмет на негово истражување во вкупно траење од најмногу 12 месеци, при што педагошката обврска (држење настава) се прераспределува на други наставници, така што не смее нивната оптовареност да се зголеми за повеќе од една третина.

XIV. ПРЕОДНИ И ЗАВРШНИ ОДРЕДБИ**Член 97**

Постојниот декан, продекани и раководителите продолжуваат да ги вршат своите функции до истекот на времето за кое се избрани.

Член 98

Толкувања на одредбите на овој Статут дава Наставно-научниот совет.

Согласност на овој Статут дава Сенатот на Универзитетот „Св. Кирил и Методиј“ во Скопје.

Член 99

Општите акти на Факултетот се објавуваат во јавното гласило на Универзитетот и стапуваат во сила со денот на објавувањето.

Член 100

Овој Статут влегува во сила со денот на објавувањето во Универзитетски гласник.

Декан

проф. д-р Лазо Пендовски с.р.

Врз основа на член 94, став 1, алинеја 1 од Законот за високото образование (Слуѓбен весник на Република Македонија бр. 82/2018) и член 157, став 1, алинеја 8 од Статутот на Универзитетот „Св. Кирил и Методиј“ во Скопје („Универзитетски гласник“ бр. 425/2019), Универзитетскиот сенат на 34. седница одрѓана на 27.9.2019 година, ја донесе следнава

О Д Л У К А

за давање согласност на Статутот на Факултетот за ветеринарна медицина во Скопје

Член 1

Се дава согласност на Статутот на Факултетот за ветеринарна медицина во Скопје во состав на Универзитетот „Св. Кирил и Методиј“ во Скопје, со внесени забелешки од Комисијата за нормативна дејност на Универзитетот.

Член 2

Одлуката стапува во сила со денот на донесувањето, а ќе се објави во *Универзитетски гласник*.

Ректор

Проф. д-р Никола Јанкуловски, с.р.